

നിങ്ങളെ നയിക്കുന്നവരെ അനുസരിച്ച് അവർക്കു കീഴടങ്ങിയിരിപ്പിൻ (എബ്ര.13:17)-സാക് പുനൻ

WFTW Malayalam 11 September 2011

www.jeevamozhikal.org

നിങ്ങളുടെ പ്രാദേശിക സഭയിലെ മൂപ്പന്മാരിൽ നിങ്ങൾക്ക് വിശ്വാസമുണ്ടെങ്കിൽ അവർക്ക് എല്ലാറ്റിലും കീഴടങ്ങിയിരിക്കുവാൻ എളുപ്പമാണ്. എന്നാൽ ഒരുപക്ഷേ നിങ്ങൾക്ക് നിങ്ങളുടെ മൂപ്പനിൽ അത്ര വിശ്വാസമില്ലായിരിക്കാം. അങ്ങനെയൊക്കുമ്പോൾ നിങ്ങൾ സഭാ കാര്യങ്ങളും വ്യക്തിപരമായ കാര്യങ്ങളും വേർതിരിച്ച് കാണണം. അതുവഴി ഏതെല്ലാം കാര്യങ്ങളിലാണ് മൂപ്പന് കീഴടങ്ങിയിരിക്കേണ്ടതെന്നും ഏതിലൊക്കെ കീഴടങ്ങേണ്ടതില്ല എന്നും വ്യക്തമായി അറിയുവാൻ കഴിയും.

സഭാ കാര്യങ്ങൾ:

സഭാ കാര്യങ്ങൾ എന്നതിൽ സഭാ യോഗം എങ്ങനെ നടത്തുന്നു എന്നത്, സഭ മുന്നോട്ട് പോയിക്കൊണ്ടിരിക്കുന്ന ആത്മീയദിശ, സഭാ ശുശ്രൂഷയിലെ പ്രത്യേക ഊന്നൽ, സഭ നടത്തുന്ന മറ്റു പ്രവർത്തനങ്ങൾ മുതലായവയെല്ലാം ഉൾപ്പെടുന്നു. അങ്ങനെയുള്ള കാര്യങ്ങളിൽ മൂപ്പന്മാരുടെ നിർദ്ദേശങ്ങൾക്ക് പൂർണ്ണമായി കീഴടങ്ങിയിരിക്കണം. അവരെ മുതിർന്ന പക്ഷതയുള്ള സഹോദരന്മാർ എന്ന നിലയിൽ ബഹുമാനിക്കുന്നതു കൊണ്ടോ അവരിൽ വിശ്വാസമുള്ളതു കൊണ്ടോ അല്ല. മറിച്ച് അവർ, ദൈവം നിങ്ങളെ ആക്കിയിരിക്കുന്ന സഭയുടെ ഇടയന്മാർ ആണെന്ന ഒറ്റ കാരണത്താലാണ്. എന്നാൽ ദൈവമാണ് നിങ്ങളെ അവിടെ ആക്കിയിരിക്കുന്നതെന്ന് ഉറപ്പുണ്ടായിരിക്കണം.

യോസേഫും മറിയവും കുറവുള്ളവരും തന്നെക്കാൾ പക്ഷതയില്ലാത്തവരും ആയിരുന്നിട്ടും യേശു അവർക്ക് കീഴടങ്ങിയിരുന്നു. കാരണം അവരുടെ ഭവനത്തിലാണ് പിതാവ് അവനെ ആക്കിയിരുന്നത്. നസ്രേത്തിലെ തന്റെ ആദ്യ മൂപ്പന് വർഷത്തെ ജീവിതത്തിലൂടെ അങ്ങനെയൊരു യേശു തന്റെ ജഡത്തിൽ ജീവന്റെ പുതുവഴി തുറന്നത്.

യേശു ജീവന്റെ പുതുവഴിയുടെ ആദ്യ ചുവടു വയ്പ്പ് നടത്തിയത് തന്റെ വീട്ടിലെ പൂർണ്ണരല്ലാത്ത അധികാരങ്ങൾക്ക് കീഴടങ്ങിക്കൊണ്ടാണ്. മറ്റു നടപടികളെല്ലാം പിന്നീടുണ്ടായതാണ്.

ഒരു സഭയിലും ഒരു തരത്തിലുമുള്ള ഭിന്നതയ്ക്കും നിങ്ങൾ കാരണക്കാരാവരുത്. സഹോദരന്മാരുടെ ഇടയിൽ ഭിന്നതയുണ്ടാക്കുവാൻ ശ്രമിക്കുന്നവരെ അവർ എത്ര ആത്മീയരും എതിവുള്ളവരും ആണെങ്കിൽ കൂടി ദൈവം വെറുക്കുന്നു (സഭ്യ.6:16-19). ദൈവം നിയമിച്ചിരിക്കുന്ന നേതൃത്വത്തെ എതിർക്കുന്നത് പൈശാചികമാണ്. ഇത് കോരഹിന്റെ വഴിയാണ് (യൂദ.11,സംഖ്യ16) അത് അഹങ്കാരത്തിന്റേയും ധാർഷ്ട്യത്തിന്റേയും ഫലമാണ്.

ഒരു പ്രത്യേക സഭയിൽ ദൈവം നിങ്ങളെ ആക്കിയതാണോ എന്ന് ഉറപ്പില്ലെങ്കിൽ നിങ്ങൾ ആ സഭ വിട്ട് മറ്റൊന്നിൽ ചേരുന്നതിനെക്കുറിച്ച് ദൈവത്തോട് ആലോചന ചോദിക്കേണ്ടതാണ്. എന്നാൽ ഒരിക്കലും ഒരു സഭയിൽ തുടർന്നു കൊണ്ട് അവിടെ പ്രശ്നങ്ങൾ സൃഷ്ടിക്കരുത്. ദൈവം ഒരിക്കലും അത് അനുവദിക്കുകയില്ല.

ഒരു ഉത്തരവാദിത്വവുമില്ലാതെ ഒരു ഭക്ഷണശാലയിൽ പോയി ഭക്ഷണം കഴിക്കുന്നത് പോലെ സഭയിൽ ഒരു സന്ദർശകനായി മാത്രം വരുവാൻ പാടില്ല. സഭ ഒരു ഭക്ഷണശാലയല്ല, അതൊരു ഭവനമാണ്. അതുകൊണ്ട് നിങ്ങൾ ദൈവസഭയ്ക്ക് പൂർണ്ണമായി സമർപ്പിച്ച് കൊടുക്കണം. അല്ലാത്തപക്ഷം നിങ്ങൾ ആത്മീയമായി വളരുകയില്ല. എങ്കിലും നിങ്ങൾ ഒരു കാര്യം ഒർക്കുക. ലോക

ത്തിൽ ഒരിടത്തും എല്ലാം തികഞ്ഞ ഒരു സഭയുണ്ടായിട്ടില്ല. എന്നാൽ ഇന്നു നിങ്ങൾ മനസ്സിലാക്കുന്ന തരത്തിൽ ദൈവവചനത്തോട് ഏറ്റവും അടുത്തു നിൽക്കുന്ന ഒരു സഭയ്ക്കായി അന്വേഷിപ്പിൻ.

എപ്പോഴെങ്കിലും സഭയിൽ ഒരു പ്രത്യേക വിഷയത്തിന് ഊന്നൽ (ഇപ്പോൾ ഇല്ലാത്ത) നൽകണമെന്ന് നിങ്ങൾക്ക് തോന്നിയാൽ അത് ചെയ്യുവാനുള്ള ശരിയായ വഴി ആദ്യം മൂപ്പന്മാരായ സഹോദരന്മാരുമായി വിഷയം ചർച്ച ചെയ്ത് അവർ പറയുന്നതുപോലെ ചെയ്യുക എന്നതാണ്. അതിനു പകരം സഭായോഗത്തിൽ മൂപ്പൻ സംസാരിച്ചതിനെതിരായി സംസാരിക്കുന്നത് ശരിയായ രീതിയല്ല. നിങ്ങളുടെ സഭാ മൂപ്പന്മാരുമായി ഏതെങ്കിലും വിഷയത്തിൽ കടുത്ത അഭിപ്രായ വ്യത്യാസമുണ്ടാവുകയും അവർക്ക് കീഴടങ്ങിയിരിക്കുവാൻ നിങ്ങൾക്ക് കഴിയാതിരിക്കുകയുമാണെന്നിരിക്കട്ടെ. അല്ലെങ്കിൽ അവർ തെറ്റായ ദിശയിലേക്കാണ് സഭയെ നയിക്കുന്നതെന്ന് നിങ്ങൾ കരുതുന്നു. ഓർക്കുക: ഇത്തരമൊരു സാഹചര്യത്തിൽ ഈ സഭ വിട്ട് നിങ്ങൾ ആഗ്രഹിക്കുന്ന തരത്തിലുള്ള ഊന്നൽ നൽകുകൊണ്ട് ഒരു പുതിയ സഭ തുടങ്ങുന്നതിന് നിങ്ങൾക്കു പൂർണ്ണ സ്വാതന്ത്ര്യമുണ്ട്.

അപ്പോൾ ദൈവം നിങ്ങളുടെ കൂടെയുണ്ടെങ്കിൽ, കഴിഞ്ഞ പല നൂറ്റാണ്ടുകളായി പല ദേശത്ത് ദൈവിക നടത്തിപ്പിന് വിധേയപ്പെട്ട് പഴയ സഭയെ ഉപേക്ഷിച്ച് പുതിയ സഭ തുടങ്ങിയ മാർട്ടിൻ ലൂഥർ, ജോൺ വെസ്ലി, വില്ല്യം ബുത്ത്, വാച്ച്മാൻ നീ, തുടങ്ങി അനേകരെ അനുഗ്രഹിച്ച ദൈവം നിങ്ങളുടെ പുതിയ കാൽവയ്പ്പിനേയും അനുഗ്രഹിക്കും. അതല്ലാതെ നിങ്ങളുടെ പിടിവാശിയിലാണ് നിങ്ങൾ പ്രവർത്തിക്കുന്നതെങ്കിൽ ദൈവം നിങ്ങളുടെ കൂടെയുണ്ടാവുകയില്ല. അപ്പോൾ നിങ്ങൾ പിന്തുടരുന്നത് തൃദാസിന്റേയും യഹൂദക്കാരനായ യൂദയുടേയും (അപ്പോ.പ്രവൃ.5:36,37) ഇരുപതാം നൂറ്റാണ്ടിലെ ക്രിസ്തീയ ഗോളത്തിലെ മറ്റനേകരുടേയും കാൽച്ചുവടുകളായിരിക്കും. അവർ പുതിയ പ്രസ്ഥാനങ്ങൾ തുടങ്ങി അവസാനം ആകെ ആശയക്കുഴപ്പവും നിരാശിതരുമായിത്തീരുന്നു.

വ്യക്തിപരമായ കാര്യങ്ങൾ:

വ്യക്തിപരമായ കാര്യങ്ങൾ എന്നാൽ നിങ്ങളും നിങ്ങളുടെ കുടുംബാംഗങ്ങളും ഏതു തരം വസ്ത്രം ധരിക്കണം, എങ്ങനെ പണം ചെലവഴിക്കണം, എത്തരത്തിലുള്ള വീട്ടിൽ താമസിക്കണം, എവിടേയ്ക്ക്, എങ്ങനെ (വിമാനത്തിലോ, ട്രെയിനിനിലോ) യാത്ര ചെയ്യണം, എന്തു ഭക്ഷണം കഴിക്കണം, നിങ്ങളുടെ കുട്ടികൾ ഏതു തരം കളികളിൽ ഏർപ്പെടണം, നിങ്ങളുടെ കുട്ടികൾ അടുത്ത വീട്ടിൽ പോയി ടെലിവിഷനിൽ ചില കളികൾ കാണുവാൻ അനുവദിക്കണമോ തുടങ്ങിയവയാണ്. ഇങ്ങനെ യുള്ള കാര്യങ്ങളിൽ എന്തു ചെയ്യണമെന്നതിൽ നിങ്ങൾക്ക് പൂർണ്ണ സ്വാതന്ത്ര്യമുണ്ട്. നിങ്ങൾക്ക് മൂപ്പനിൽ വിശ്വാസമില്ലെങ്കിൽ ഇത്തരം കാര്യങ്ങളിൽ മൂപ്പനോട് ആലോചിക്കുകയോ അവനെ അനുസരിക്കുകയോ ചെയ്യേണ്ടതില്ല. ഏതെങ്കിലും വിഷയത്തിൽ സംശയമുണ്ടെങ്കിൽ നിങ്ങൾക്ക് കൂടുതൽ വിശ്വാസമുള്ള മറ്റേതെങ്കിലും സ്ഥലത്തെ മുതിർന്ന സഹോദരനോട് അഭിപ്രായം ചോദിക്കാം. എന്നിരുന്നാലും അവസാന തീരുമാനം നിങ്ങളുടേത് മാത്രമായിരിക്കും. ഇത്തരം കാര്യങ്ങളിൽ വ്യത്യസ്തമായി ചെയ്യുന്നത് ഒരു എതിർപ്രവർത്തനമല്ല. എന്നാൽ നിങ്ങളുടേയോ നിങ്ങളുടെ കുട്ടികളുടേയോ പെരുമാറ്റമോ വസ്ത്രമോ സഭയിലെ മറ്റുള്ളവർക്ക് ഇടർച്ചയ്ക്ക് കാരണമാകുന്നുണ്ടെങ്കിൽ മൂപ്പന്മാർ പറയുന്നത് ശ്രദ്ധിക്കുവാൻ നിങ്ങൾ തയ്യാറാവണം.

എവിടെ സഭയിലെ മൂപ്പന് കീഴടങ്ങിയിരിക്കണം, എവിടെ വേണ്ട എന്നും തിരിച്ചറിയുന്നതാണ് ജ്ഞാനത്തിന്റെ മാർഗ്ഗം. മൂപ്പൻമാരിൽ വിശ്വാസം ഇല്ലാതെയിരിക്കുന്നത് ഒരു മത്സര സ്വഭാവമല്ല. കാരണം എല്ലാ മൂപ്പന്മാരും ആത്മീയരല്ല. എല്ലാ മൂപ്പന്മാരിലും വിശ്വാസം ഉണ്ടാകണമെന്നുമില്ല. എന്നാൽ നിങ്ങൾ ഒരിടത്തും ആർക്കും കീഴടങ്ങാതെയിരിക്കുന്നുവെങ്കിൽ നിങ്ങളെ ആക്രമിച്ച് കീഴടക്കുവാൻ സാത്താന് വളരെയെളുപ്പമായിരിക്കും. ദൈവം നമ്മെ ഓരോരുത്തരേയും ജ്ഞാനത്തിന്റെ മാർഗ്ഗത്തിൽ നടക്കുവാൻ സഹായിക്കട്ടെ

മൊഴിമാറ്റം: സാജു ജോസഫ്.